

Köwüş hakda blýuz

Category: Goşgular, Kitapcy

написано kitapcy | 25 январа, 2025

Köwüş hakda blýuz KÖWÜŞ HAKYNDÄ BLÝUZ

(Şahyr Oraznepes Baýramowyň ýagty ýadygärligine)

Köne köwşe gözüm düşdi,
Çaň-tozan basypdyr üstün.
Ýollaryň “gör” azabyndan,
Birkemsiz çykypdyr üstün.

Sähralara seýle çykdy,
Ýazda güller parç bolanda.
Gezdi Maryda, Tejende,
Aşgabatda, Arçmanda.

Gojaman daglara baryp,
Dynç aldy çeşmäň boýunda.
Tans etdi ol –
eýesiniň
Dostunyň gelin toýunda.

Toýda hyzmat edip ýörkä,
Ýyrtyldy tumşugy, gonjy.
Zyýany ýok, günde-günde
Toý berip durmy nä goňşy?!

Juda-juda ilgezikdi,
“Oň bolsun!” aýtmaga has-da.
Toýdan-toýa il gezipdi,
Durup, ýegşeripdi ýasda.

Eýesiniň – soramaga
Baranda hassaň ýagdaýyn
Ýüksürinmän göterdi ol,
Hoş sözden doly sagdagyn.

Düşegi bolupdy Zemin,
Üçegi bolupdy Asman.
Geçmedi ol – Süleýmany
Eglän mura gulak asman.

Sataşanda Leýli gyzyň,
Münüp gelen düýesine –
Ýylgyrypdy Mejnun bolup,
Nama aýdýan eýesine.

Öňe gitjegem bolmady,
Yza-da galmady asla.
Albaý bolup oda ýandy,
Göze görünmeýän Asla.

Gördi ol ýowuz durmuşyň,
Ajysyn-da,
Gatysyn-da.
Eýesine kän garaşdy,
Söz mülküniň gapysynda.

Müň köwüşniň ýetip biljek,
Menziline ýetip bildi.
Edil öz ökjesi ýaly
Pälini pes edip bildi.

Bile gezdi suw içinde,
Bile gezdi asmanda-da.
Eýesiniň aýak yzyn
Möhürledi asfalta-da.

Indi...ony öz erkine
Alypdyr Wagtyň güýesi.
Telmuryp bakyp her kime
Gelýär bir zatlar diýesi...
Hany, indi onuň bilen
Gepleşip bilýän eýesi...

Gör, dünýäde täzejeler

Girse-de her dürli rövşe,
Gözleri gidýär – şanyňa
Şygyr bagyşlanan köwşe...

Aýyt GURBANOW. Goşgular